

6 ta' Ġunju, 1994

Imhallee:-

Onor. Vincent DeGaetano LL.D.

Il-Pulizija

(Spt. Joseph Valletta u Spt. Gaetano Walker)

versus

Amadeo Brincat u Martin Dimech

**Appell - Apprezzament tal-Provi mill-Qorti ta' l-Appell
Kriminali - Artikolu 287 tal-Kodiċi Kriminali - Pussess ta'
Ogġett - Stqarrijiet - "Caution" - Dritt li ma Jwieġeb
ghal Ebda Domanda - Reċidiva f'Każ ta' Htija Taht l-
Artikolu 287**

*Hu prinċipju stabbilit fil-ġurisprudenza li l-Qorti ta' l-Appell
Kriminali ma tiddisturbax l-apprezzament dwar il-provi magħmula
mill-ewwel Qorti jekk tasal għall-konkluzjoni li dik il-Qorti
setgħet raġjonevolment u legalment tasal għall-konkluzjoni li
waslet għaliha.*

*L-artikolu 287 tal-Kodiċi Kriminali jikkontempla żewġ ipotesijiet
differenti. Fl-ewwel ipotesi kwalsiasi forma ta' pussess hi
suffiċjenti, mentri fil-każ tat-tieni ipotesi hu rikjest il-pussess
materjali. Differenza oħra bejn iż-żewġ ipotesijiet tirrigwarda dak
li tiegħu l-imputat ma jkunx ta kont sodisfaċenti. Fl-ewwel ipotesi
hu ma jkunx ta kont sodisfaċenti ta' kif ikunu ġew legittimament
għandu dawk l-ogġetti, mentri fit-tieni ipotesi hu ma jkunx ta kont
sodisfaċenti għal liema skop legittimu dawk l-ogġetti jkuni jinsabu
għandu f'dak iż-żmien.*

Ogġett li jkun jappartjeni lil persuna waħda jista' jkun materjalment fil-pussess ta' aktar minn persuna waħda u dan indipendentement minn jekk dak l-ogġett ikunx jirrikjedi zewġ pari idejn biex jingarr.

Galadarba persuna tkun giet imwissija li mhix obbligata li twiegeb għal ebda domanda, ebda inferenza ta' htija ma tista' tingibed mill-fatt li tkun għażlet li ma twiegeb għal ebda domanda.

L-istess fatt li hu element kostituttiv tar-reat ikkontemplat fl-artikolu 287 ma jistax jintuza għall-finijiet tar-reċidiva.

Il-Qorti:-

Rat l-imputazzjonijiet miġjuba kontra Amadeo Brincat u Martin Dimech talli fir-Rabat, fit-18 ta' Novembru, 1993 għall-habta tas-7.00p.m., wara li ġew ikkundannati f'Malta għal serq, jew għal reċittazzjoni, instabu fil-pussess tagħhom imfietah, mqabblin jew iffalsifikati, jew għodod oħra tajbin għall-ftuh jew sgassar ta' serraturi, jew instabu għandhom forom ta' serraturi, minghajr ma taw kont sodisfaċenti għal liema skop legittimu instabu għandhom;

Lil Amadeo Brincat waħdu, talli kiser il-provvediment ta' l-artikolu 9 tal-Kap 152 tal-Ligijiet ta' Malta imposta fuqu b'sentenza mogħtija mill-Qorti tal-Maġistrati (Malta) fl-4 ta' Mejju, 1992 u aktar talli sar reċediv b'diversi sentenzi li saru definittivi u ma jistghux aktar jiġu mibdula;

Lil Martin Dimech waħdu talli sar reċediv b'sentenza mogħtija fit-12 ta' Novembru, 1990 mill-Qorti tal-Maġistrati (Malta) liema sentenza saret definittiva u ma tistax aktar tiġi mibdula;

Rat is-sentenza tal-Qorti tal-Maġistrati (Malta) tat-18 ta'

April, 1994 li biha dik il-Qorti sabet lill-imsemmija Amadeo Brincat u Martin Dimech hatja ta' l-imputazzjonijiet kollha dedotti kontra taghhom u kkundannathom sitt xhur prigunerija kull wiehed, u dana wara li kkunsidrat:

Omissis;

Rat ir-rikors ta' appell ta' Amadeo Brincat minnu ppresentat fis-27 ta' April, 1994 li bih talab ir-revoka tas-sentenza appellata jew, alternattivament u bla preġudizzju ghar-revoka, ir-riforma ta' l-istess kwantu għall-piena fil-każ li din l-Qorti ma tilqax l-appell in kwantu għall-htija;

Rat ukoll ir-rikors ta' appell ta' Martin Dimech, minnu ppresentat ukoll fis-27 ta' April, 1994, li bih talab ir-revoka tas-sentenza appellata jew, alternattivament u bla preġudizzju ghar-revoka, ir-riforma ta' l-istess kwantu għall-piena fil-każ li din l-Qorti ma tilqax l-appell in kwantu għall-htija;

Rat l-atti kollha tal-kawża;

Semgħet it-trattazzjoni tal-partijiet;

Ikkunsidrat:

1. Hu principju ormaj stabbilit fil-gurisprudenza ta' din il-Qorti (kemm fil-każ ta' appelli minn sentenzi tal-Qorti tal-Maġistrati kif ukoll fil-każ ta' appelli minn verdetti u sentenzi tal-Qorti Kriminali) li din il-Qorti ma tid-disturbax l-apprezzament dwar il-provi magħmula mill-ewwel Qorti jekk tasal għall-konklużjoni li dik il-Qorti setgħet raġjonevolment u legalment tasal għall-konklużjoni li waslet għaliha. Fi kliem iehor, din il-

Qorti ma tirrimpjazzax id-diskrezzjoni fl-apprezzament tal-provi eżerċitata mill-ewwel Qorti, iżda taghmel apprezzament approfondit ta' l-istess biex tara jekk dik l-ewwel Qorti kinitx raġjonevoli fil-konklużjoni taghha. Jekk, iżda, din il-Qorti tasal għall-konklużjoni li l-ewwel Qorti, fuq il-provi li kellha quddiemha, ma setghetx raġjonevolment tasal għall-konklużjoni li waslet għaliha, allura dik tkun raġuni valida, jekk mhux addirittura impellenti, sabiex din tiddisturba dik id-diskrezzjoni u konklużjoni (ara f'dan is-sens, *inter alia*, **Ir-Repubblika ta' Malta v. George Azzopardi**, 14/2/89; **il-Pulizija v. Carmel sive Chalmer Pace**, 31/5/91; **Il-Pulizija v. Anthony Zammit**, 31/5/91; **Il-Pulizija v. Raymond Psaila u Edward Ellul**, 12/5/94, ilkoll appelli kriminali);

2. Din il-Qorti irriproduċiet *in extenso* hawn aktar 'l fuq is-sentenza ta' l-ewwel Qorti biex turi li dik il-Qorti eżaminat u gharblet bir-reqqa kollha l-provi miġjuba kontra l-appellanti qabel ma waslet għad-deċizzjoni taghha. Dan, però, ma jeżonerax lil din il-Qorti milli taghmel dak l-eżami approfondit imsemmi, sabiex tara jekk dik il-Qorti setghetx raġjonevolment tasal għall-konklużjoni li waslet għaliha. Dana l-eżami jrid isir kemm fid-dawl tal-aggravji kif miġjuba fiż-żewġ rikorsi ta' appell kif ukoll fid-dawl tas-sottomissjonijiet maghmula fil-kors tat-trattazzjoni ta' l-appelli;

3. Kif gie ritenut mill-Qorti Kriminali fis-sentenza taghha **Il-Pulizija v Gunner Joseph Degiorgio** tal-15 ta' Frar, 1944 (Vol. XXXII. IV. 683), l-artikolu 287 tal-Kodiċi Kriminali (allura l-Artikolu 288) jikkontempla żewġ ipotesijiet differenti u juża espressjonijiet differenti għar-rigward taghhom. L-ewwel ipotesi hi ta' min, wara li jkun gie kkundannat f'Malta għal serq jew għal riċettazzjoni, **jinsab fil-pusses ta' frottijiet ecc.**, li ma

jkunux tal-kondizzjoni tieghu, minghajr ma jaghti kont sodisfaċenti ta' kif ikunu **gew legittimament ghandu**; it-tieni ipotesi tirrikjedi similmement li persuna tkun giet ikkundannata f'Malta ghal serq jew ghal ricettazzjoni, però f'dan il-każ ikunu instabu **ghandha** imfietah, imqabblin jew iffalsifikati, jew għodod oħra tajbin għall-ftuh jew sgassar ta' serraturi eċċ. minghajr ma taghti kont sodisfaċenti **ghal liema skop legittimu jinsabu għandha f'dak iż-żmien**. Dik il-Qorti fis-sentenza msemmija, kienet irriteriet li kwantu għall-ewwel ipotesi (li mhix l-ipotesi applikabbli għall-appellanti odjerni) kwalsiasi forma ta' pussess kien suffiċjenti, fis-sens li biżżejjed li daww il-frottijiet, xtieli, flus eċċ. ikunu, per eżempju, instabu fil-pussess ta' l-imputat f'daru mentri huwa jkun gie arrestat mili 'l bogħod mid-dar tieghu; mentri fil-każ tat-tieni ipotesi hu rikjest il-pusses materjali, u dan a bażi tat-*test* originali Taljan li, dwar din l-ipotesi, kien juża l-frażi "*colto in possesso*" a differenza, tal-frażi "*è trovato in possesso*" li kienet użata a rigward ta' l-ewwel ipotesi. Differenza oħra bejn iż-żewġ ipotesijiet tirrigwarda dak li tieghu l-imputat ma jkunx ta kont sodisfaċenti. Fl-ewwel ipotesi hu ma jkunx ta kont sodisfaċenti ta' kif ikunu **gew legittimament ghandu** daww l-oġġetti, mentri fit-tieni ipotesi l-imputat ma jkunx ta' kont sodisfaċenti għal liema skop legittimu daww l-oġġetti jkunu jinsabu għandu f'dak iż-żmien;

4. Dwar l-ewwel rekwizit għad-delitt in kwistjoni, u cjoè li l-persuna tkun giet preċedentement misjuba hatja ta' serq jew ta' ricettazzjoni ma jidhirx li hemm kontestazzjoni (ara wkoll il-verbal a fol. 64 fejn id-difiza qablet li s-sentenzi kollha esibiti kienu jirrigwardaw iż-żewġ imputati, illum appellanti). Dwar it-tieni element, u cjoè dwar jekk l-appellanti instabux għandhom ċerti oġġetti, cjoè, kif gie spjegat, kinux fil-pussess materjali ta' dawn l-oġġetti, l-abbili difensuri ta' l-appellanti iddistingwew bejn il-każ ta' Brincat u l-każ ta' Dimech. Fil-każ ta' Brincat gie

sottomess li l-oġġetti li nstabu u senjatament il-lieva u ż-żewġ tornaviti l-kbar (għax dawn biss, proprjament, huma għodda tajbin għall-ftuh jew sgassar ta' serraturi) ma kinux fil-pussess legali tiegħu għax kienu fil-vettura ta' Dimech; li Brincat ma kienx jaf bihom; u li għalhekk ma kellux x'jispjega dwarhom. Din il-Qorti, però tara li l-ewwel Qorti setgħet raġjonevolment tasal għall-konklużjoni li dawk l-oġġetti kienu fil-pussess materjali anke ta' l-appellant Brincat (u dan, naturalment, billi skartat bħala inveritjera l-ispjegazzjoni li ta l-istess Brincat li hu ma kienx jaf b'dawk l-oġġetti u anqas kien rahom). Infatti mhux eskluż li oġġett, li jkun jappartjeni lil persuna waħda, ikun materjalment fil-pussess ta' aktar minn persuna waħda u dan indipendentement minn jekk dak l-oġġett ikunx jirrikjedi żewġ pari idejn biex jingarr. Jigi preċiżat ukoll li fuq il-persuna ta' Brincat, meta dan gie perkwiżit fuq il-persuna tiegħu fl-għassa minn P.S. 436 Angelo Caruana, instabu tlett tornaviti zgħar - ukoll għodda tajbin għall-ftuh ta' serraturi. Fil-każ ta' l-appellant Dimech, dana jammetti li l-oġġetti li kien hemm fil-karozza (*ad* esklużjoni tat-tlett tornaviti iż-zgħar) kienu tiegħu;

5. Jibqa' għalhekk biex jigi kkunsidrat jekk l-appellanti tawx kont sodisfaċenti għal liema skop legittimu kienu jinsabu għandhom dawk l-oġġetti. Biex tasal għall-konklużjoni tagħha fuq dan l-punt l-ewwel Qorti kellha kull dritt tiegħu in konsiderazzjoni ċ-ċirkostanzi kollha, inkluża x-xieħda tal-appellanti, il-preżenza tat-terza persuna li telqet tigr, kif ukoll l-oġġetti l-oħra li instabu fuq wara tal-karozza kif jirriżulta mix-xieħda tal-Ispettur Gaetano Walker. Fil-kors tat-trattazzjoni orali l-abbili difensuri irritenew li l-ewwel Qorti ma setgħetx tiegħu in konsiderazzjoni, sabiex tasal għall-konklużjoni tagħha fuq dan l-punt, il-fatt li fl-istqarrijiet tagħhom lill-pulizija iż-żewġ appellanti għażlu li jeżerċitaw id-dritt tagħhom tas-silenzju. Dwar

dan din il-Qorti taqbel ma' l-appellanti. Mill-atti jirriżulta li l-istqarrijiet a fol. 24 u 25 saru wara li kull wiehed mill-appellanti kien gie mwissi li hu ma kienx obligat li jwiegeb ghal ebda domanda. Galadarba kien gie hekk imwissi, ebda inferenza ta' htija ma tista' tingibed mill-fatt li f'dawk l-istqarrijiet l-appellanti ghażlu li ma jwiegbu ebda domanda. Però din il-Qorti tosserva li meta l-ewwel Qorti, fis-sentenza appellata, aċċennat għall-fatt li Brincat, fl-istqarrija tieghu, ghażel li ma jwiegeb ghal ebda mistoqsija, dik il-Qorti kienet sempliċement qed tistqarr fatt li jirriżulta mill-atti, u ma jirriżultax mis-sentenza li l-ewwel Qorti gibdet xi inferenza ta' htija minn tali fatt. L-ispjegazzjoni li l-ewwel Qorti ma kinitx qed taċċetta kienet l-ispjegazzjoni li Brincat ta minn fuq il-pedana tax-xhieda. Jigi preċiżat a rigward ta' l-appellant Brincat, li meta nstabu fuqu t-tornaviti ż-żgħar is-surgent Caruana staqsieh x'kienu qed jagħmlu fuqu, u Brincat ma wiegeb xejn. Ma jirriżultax li f'dan l-istadju Brincat kien gie imwissi li kellu dritt li ma jwiegibx u għalhekk ma jistax jinghad li f'dan l-istadju hu kien qed jeżerċita dan d-dritt tieghu. Meta xehed, qal li dawn it-tornaviti kien jużhom biex jghin lil ommu tagħmel xi xogħol tal-lastiku, taqla' *washers* tal-lastiku. Jista' jkun li ommu tagħmel dan ix-xogħol u li ġieli kien jghinha b'dawk it-tornaviti, però din il-Qorti xorta tara li din mhix spjegazzjoni sodisfaċenti għala kellu fuqu dawn it-tornaviti fil-pjazza inkwistjoni, fir-Rabat u f'dak il-hin, meta suppost kulma kien mar jagħmel dan l-appellant, li joqgħod Bormla, kien li tela' r-Rabat b'tal-linja biex imur għand parrukkier proprju hemmhekk. Fi kwalunkwe każ, din il-Qorti hi sodisfatta li, fid-dawl taċ-ċirkostanzi kollha, l-ewwel Qorti setgħet raġjonevolment tasal għall-konklużjoni li waslet għaliha u ċjoè li ebda wiehed mill-appellanti ma ta' kont soddisfaċenti għall-liema skop legittimu kienu jinsabu għandu f'dak iż-żmien l-oġġetti inkriminanti. Għalhekk din il-Qorti ser tirrespingi l-appell kwantu jirrigwarda l-htija dwar l-akkuża taht l-Artikolu 287 tal-Kap. 9;

6. Kwantu għall-piena d-difensuri ta' l-appellanti jikkontendu li l-ewwel Qorti ma setgħetx, wara li ssib htija taht l-Artikolu 287, tiehu in konsiderazzjoni l-kundanni precedenti għal serq jew għal riċettazzjoni għall-finijiet ta' zieda fil-piena minhabba reċidiva. Fuq dan l-punt l-appellanti għandhom, in parti biss, raġun. In fatti, kif kien ġie ritenut fil-każ **Il-Maesta Tiegħu ir-Re v. Karmnu Ellul**, 24 ta' Ġunju, 1941 (riportat ukoll f' **Harding's Recent Criminal Cases Annotated**, para. 16) galadarba l-fatt li persuna tkun instabet precedentement hatja hu ingredjent essenzjali tar-reat, l-istess fatt ma jistax jintuża għall-finijiet ta' zieda fil-piena minhabba reċidiva. Ghalkemm dak il-każ kien jirrigwarda dak li hu llum l-artikolu 286 tal-Kodiċi Kriminali, dan il-prinċipju japplika egwalment għall-artikolu 287. Dan, naturalment, ma jfissirx li l-piena għar-reati kkontemplati fl-artikoli 286 u 287 ma jistgħux jizdedu minhabba reċidiva. Ifisser biss li l-istess fatt li hu element kostituttiv tar-reat ma jistax iservi għall-finijiet tar-reċidiva. Issa, fil-każ ta' l-appellant Dimech il-prosekuzzjoni gābet biss bhala prova kundanna waħda ta' serq, u ċjoè s-sentenza tal-Qorti tal-Maġistrati (Malta) tat-12 ta' Novembru, 1990 fl-ismijiet **il-Pulizija v. Aaron sive Ronnie Micallef u Martin Dimech**. Fil-konfront ta' dana Dimech, għalhekk, ma hemmx lok ta' zieda fil-piena minhabba reċidiva, għax dan huwa l-istess fatt li neċessarjament ingieb bhala ingredjent tar-reat taht l-artikolu 287. Fil-każ ta' Brincat, izda, kien biżżejjed, għall-finijiet ta' l-artikolu 287 il-fatt tal-kundanna għal serq bis-sentenza tal-Qorti Kriminali tat-3 ta' Settembru, 1984 fil-kawża fl-ismijiet **Ir-Repubblika ta' Malta v. Mario Azzopardi, Mario Vella u Amadeo Brincat**. Il-fatt ta' din il-kundanna ċertament ma setax jittiehed in konsiderazzjoni ukoll għall-finijiet ta' reċidiva. Però, galadarba integrat ir-reat fl-elementi kostituttivi tiegħu, fatti oħrajn, anke ta' kundanni għal serq, li ma humiex allura aktar mehtieġa sabiex dak ir-reat jiġi integrat, jistgħu jittiehdu in konsiderazzjoni għall-finijiet ta' reċidiva. Mill-atti tal-kawża

tirrisulta kundanna ohra għal serq, din id-darba tal-Qorti ta' l-appell Kriminali tal- 21 ta' Jannar, 1991 fil-kawża fl-ismijiet **Ir-Repubblika ta' Malta v. Amadeo Brincat et.** li kkonfermat sentenza tal-Qorti Kriminali ta' l-24 ta' Jannar, 1989 fl-istess ismijiet, u, li biha Amadeo Brincat kien ġie kkundannat għall-piena ta' prigunerija ta' erba' snin. Din il-kundanna, kif ingħad, tista' tittiehed għall-finijiet tar-reċidiva. Terga', l-appellant Brincat kellu ukoll akkuża ta' ksur tal-kundizzjonijiet ta' ordni ta' liberazzjoni taht kondizzjoni (Artikolu 9 tal-Kap. 152) u dan skond is-sentenza tal-Qorti tal-Maġistrati (Malta) ta' l-4 ta' Mejju, 1992 fil-kawża fl-ismijiet **Il-Pulizija v. Amadeo Brincat**, li tidher a fol.66 ta' l-atti. Din l-akkuża tirriżulta wkoll sodisfäcentement ippruvata.

7. Għal dawn il-motivi din il-Qorti tiddisponi mill-appelli kif ġej:

(a) kwantu għall-appell ta' Amadeo Brincat, tiċhad dan l-appell u tikkonferma s-sentenza appellata kwantu tirriġwarda l-istess Amadeo Brincat;

(b) kwantu għall-appell ta' Martin Dimech, tirrifirma s-sentenza appellata billi tikkonfermaha in kwantu sabet lill-imsemmi Martin Dimech hati ta' l-akkuża kkontemplata fl-artikolu 287 tal-Kodiċi Kriminali, u tirrevokaha fil-kumpliment, u minflok tikkundanna lill-istess Martin Dimech għall-piena ta' prigunerija ta' xahrejn mil-lum.
